

ಶ್ರೀ ಎಂ.ಪಿ. ಪ್ರಕಾಶ್.—ಈ ಬಗ್ಗೆ ಈಗಾಗಲೇ ಇಲಾಖೆಯು ತೀವ್ರವಾದ ಕಾರ್ಯಕ್ರಮವನ್ನು ಕೈಗೊಂಡಿದ್ದು ತಿಪಟೂರಿನಲ್ಲಿ ೨೫ ಸಾವಿರ ಮರಗಳು ಚಾಮರಾಜನಗರದಲ್ಲಿ ೬ ಸಾವಿರ ಮರಗಳು, ಕುಮಟದಲ್ಲಿ ೫ ಸಾವಿರ ಮರಗಳು ಬೆಂಗಳೂರು ದಕ್ಷಿಣ ತಾಲ್ಲೂಕಿನ ಮೂರು ಗ್ರಾಮಗಳಲ್ಲಿ ೪೦ ಸಾವಿರ ಮರಗಳನ್ನು ಗುರುತಿಸಿ ಜೇಜು ಪುರವನ್ನು ಕೊಟ್ಟಿದೆ. ಈ ರೋಗವು ಹರಡದಂತೆ ನೋಡಿಕೊಳ್ಳಲು ಎಲ್ಲ ವಿಧವಾದ ಕಾರ್ಯಕ್ರಮಗಳನ್ನು ತೆಗೆದುಕೊಂಡಿರುತ್ತೇವೆಂದು ತಿಳಿಸಲು ಇಚ್ಛೆ ಪಡುತ್ತೇನೆ.

ಶ್ರೀ ಬಿ. ಬೈರಪ್ಪಾಜಿ.—ಮಾನ್ಯ ಅಧ್ಯಕ್ಷರೇ ತಿಪಟೂರು, ತುರುವೇಕೆರೆಗೆ ಗುಬ್ಬಿ, ಚಿಕ್ಕ ನಾಯಕನಹಳ್ಳಿ, ಚನ್ನರಾಯಪಟ್ಟಣ ಸೇರಿದಂತೆ ಎಲ್ಲ ಹಳ್ಳಿಗಳಲ್ಲಿಯೂ ಈ ರೋಗ ಹರಡಿ ತೆಂಗಿನ ಬೆಳೆ ನಾಶವಾಗುತ್ತಿರುವುದಲ್ಲದೆ, ಈ ಭಾಗಗಳಲ್ಲಿ ಹೆಚ್ಚಿನ ಪ್ರಮಾಣದಲ್ಲಿ ಮಳೆಯಾಗದೆ ಇರುವುದರಿಂದ ಫಸಲು ಕೂಡ ಹೆಚ್ಚಿನ ಪ್ರಮಾಣದಲ್ಲಿ ಆಗದೆ ಬಹಳ ತೊಂದರೆಯಾಗಿದೆ. ಆದ್ದರಿಂದ ಎಲ್ಲ ಕಡೆಗೂ ಕೀಟನಾಶಗಳನ್ನು ಒದಗಿಸಿ ಸಸ್ಯ ಸಂರಕ್ಷಣೆಯ ಕಾರ್ಯವನ್ನು ಸರ್ಕಾರದವರು ಕೂಡಲೇ ತೆಗೆದು ಕೊಳ್ಳಲು ಪ್ರಯತ್ನ ಮಾಡುತ್ತಾರೆಯೇ ಎಂದು ಕೇಳುತ್ತೇನೆ.

ಶ್ರೀ ಎಂ.ಪಿ. ಪ್ರಕಾಶ್.—ಈಗಾಗಲೇ ಸುಮಾರು ೪೫ ಲಕ್ಷದ ೭೫ ಸಾವಿರ ಪರೋಪಜೀವಿಗಳನ್ನು ಬಿಡಬೇಕೆಂಬ ಕಾರ್ಯಕ್ರಮಗಳನ್ನು ಹಾಕಿಕೊಂಡಿರುತ್ತೇವೆ. ತಿಪಟೂರು ಮತ್ತು ಶಿರಾದಲ್ಲಿ ಪ್ರಯೋಗಶಾಲೆಯನ್ನೂ ಕೂಡ ಮಾಡಿ, ಪರೋಪಜೀವಿಗಳ ಉತ್ಪಾದನೆಯ ಕಾರ್ಯವನ್ನು ಕೈಗೊಂಡು ಕೀಟಗಳನ್ನು ನಾಶಮಾಡಲಿಕ್ಕೆ ಪ್ರಯತ್ನ ಮಾಡುತ್ತೇವೆಂದು ತಿಳಿಸುತ್ತೇನೆ.

ರಾಜ್ಯದಲ್ಲಿರುವ ಯೋಜನಾಂತರ್ಗತ ಶಾಲೆಗಳು

೧೦೬ (೨೧೮) ಶ್ರೀ ಎಂ. ಜಿ. ಜರತಾರಗರ್ (ಹುಬ್ಬಳ್ಳಿ).—ಮಾನ್ಯ ಶಿಕ್ಷಣ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೆ:—

ಅ) ಕರ್ನಾಟಕ ರಾಜ್ಯದಲ್ಲಿ ಯೋಜನಾಂತರ್ಗತ ಶಾಲೆಗಳೆಷ್ಟು? ಹಾಗೂ ಶಾಲಾ ನೌಕರರಿಗೆ ಮಾಸಿಕ ವೇತನವೆಷ್ಟು? ಸದ್ಯದಲ್ಲಿ ರಾಜ್ಯದಲ್ಲಿ ಕೆಲಸದಲ್ಲಿರುವವರ ಸಂಖ್ಯೆ ಎಷ್ಟು?

ಆ) ಯೋಜನಾಂತರ್ಗತ ನೌಕರರಿಗೆ ಎಷ್ಟು ಜಿಲ್ಲೆಗಳಲ್ಲಿ ಪಗಾರ ಕೊಡಲಾಗಿದೆ?

ಇ) ಧಾರವಾಡ ಶಿಕ್ಷಣ ಇಲಾಖೆಯ ಉಪ ನಿರ್ದೇಶಕರ ಕಛೇರಿ ಎದುರು ಕಾರವಾರ ಹಾಗೂ ಧಾರವಾಡ ಜಿಲ್ಲೆಗಳ ನೌಕರರು ೪-೫ ತಿಂಗಳಿಂದ ತಮಗೆ ಬರಬೇಕಾದ ಪಗಾರದ ಉಳಿದ ಹಣಕ್ಕಾಗಿ ನೂರಾರು ಪುಂಡಿ ಧರಣಿ ಸತ್ಯಾಗ್ರಹ ಹೂಡಿದ್ದು ಸರ್ಕಾರದ ಗಮನಕ್ಕೆ ಬಂದಿದೆಯೇ?

ಈ) ಸಾರ್ವಜನಿಕ ಶಿಕ್ಷಣ ಇಲಾಖೆಯ ಜಿಲ್ಲಾ ಕಚೇರಿಯಲ್ಲಿ ಭ್ರಷ್ಟಾಚಾರ ಹೆಚ್ಚಾಗಿದ್ದು ಉಪ ನಿರ್ದೇಶಕರನ್ನು ಹಾಗೂ ಇನ್ಸ್‌ಪೆಕ್ಟರ್ ಖಾಯಂ ಸಿಬ್ಬಂದಿಯವರನ್ನು ವರ್ಗಾಯಿಸುವಂತೆ ಶಿಸಿಕರಣ ಕೇಳಿಕೊಂಡಿದ್ದು ದು ಸರ್ಕಾರದವರ ಗಮನಕ್ಕೆ ಬಂದಿದೆಯೇ?

ಶ್ರೀ ಬಿ. ರಾಜಯ್ಯ (ಶಿಕ್ಷಣ ಮಂತ್ರಿಗಳು).—

ಅ) ಈಗ ೨೫೪ ಖಾಸಗಿ ಪ್ರೌಢಶಾಲೆಗಳಿಗೆ ಯೋಜನೆಯ ಶೀರ್ಷಿಕೆಯಡಿಯಲ್ಲಿ ವೇತನ ಬಿಡುಗಡೆ ಮಾಡಲಾಗುತ್ತಿದೆ. ಈ ಶಾಲೆಗಳಿಗೆ ಮಾಹೆಯಾನ ರೂ. ೨೬,೬೨,೫೦-೦೦ ವೇತನಕ್ಕಾಗಿ ಬಿಡುಗಡೆಯಾಗುತ್ತಿದೆ. ಒಟ್ಟು ೨,೮೫೮ ನೌಕರರು ಈ ಶಾಲೆಗಳಲ್ಲಿ ಕೆಲಸ ಮಾಡುತ್ತಿದ್ದಾರೆ.

ಆ) ಈಗ ಎಲ್ಲಾ ಜಿಲ್ಲೆಗಳಲ್ಲಿ ಪಗಾರ ನೀಡಲಾಗಿದೆ.

ಇ) ಈಗ ಅಮರಗಲ ಮಾಸಿಕ ವೇತನವನ್ನು ನೀಡಿರುವುದರಿಂದ ಸತ್ಯಾಗ್ರಹ ನಡೆಯುತ್ತಿಲ್ಲ.

ಈ) ಈಗಾಗಲೇ ಉಪ ನಿರ್ದೇಶಕರನ್ನು ವರ್ಗ ಮಾಡಲಾಗಿದೆ. ಉಳಿದ ನೌಕರರ ಬಗ್ಗೆ ನಿರ್ದಿಷ್ಟ ದೂರು ಬಂದಲ್ಲಿ ತನಿಖೆ ಮಾಡಿ ಅಗತ್ಯವಾದಲ್ಲಿ ಸೂಕ್ತ ಕ್ರಮ ತೆಗೆದುಕೊಳ್ಳಲಾಗುವುದು.

ಶ್ರೀ ಎಂ.ಜಿ. ಜರತಾರ್‌ಗರ್.—ಧಾರವಾಡ ಜಿಲ್ಲೆ ಉಪ ನಿರ್ದೇಶಕರ ಕಛೇರಿಯಲ್ಲಿ ಶಿಕ್ಷಕರ ವರ್ಗಾವಣೆಗೆ ಸಂಬಂಧಪಟ್ಟಂತೆ ಭ್ರಷ್ಟಾಚಾರ ನಡೆಯುತ್ತಿದ್ದು ಇದನ್ನು ನಿಲ್ಲಿಸುವುದಕ್ಕೆ ಸರ್ಕಾರ ದವರು ಏನು ಕ್ರಮ ತೆಗೆದುಕೊಂಡಿರುತ್ತಾರೆ. ಸಿಬ್ಬಂದಿಯ ಮೇಲೆ ದೂರು ಇದ್ದರೂ ಅವರು ಕಳೆದ ಹತ್ತಾರು ವರ್ಷಗಳಿಂದ ಒಂದೇ ಕಡೆ ಇದ್ದು ಶಿಕ್ಷಕರಿಗೆ ತೊಂದರೆಯನ್ನು ಕೊಡುತ್ತಿರುವುದರಿಂದ ಅವರನ್ನು ಸಂಪೂರ್ಣವಾಗಿ ಕಿತ್ತು ಬೇರೆ ಕಡೆ ಹಾಕಿ ಹೊಸಬರನ್ನು ತರತಕ್ಕಂಥ ವ್ಯವಸ್ಥೆಯನ್ನು ಮಾನ್ಯ ಸಚಿವರು ಮಾಡುತ್ತಾರೆಯೇ ಎಂದು ಕೇಳುತ್ತೇನೆ.

ಶ್ರೀ ಬಿ. ರಾಜಯ್ಯ.—ಹತ್ತಾರು ವರ್ಷಗಳಿಂದ ನಡೆದುಕೊಂಡು ಬಂದಿರತಕ್ಕದ್ದನ್ನು ಒಂದೇ ಬಾರಿಗೆ ಪರಿಹರಿಸುವುದು ಕಷ್ಟವಾಗುತ್ತದೆ, ಯಾರು ಯಾರು ಭ್ರಷ್ಟಾಚಾರದಲ್ಲಿ ನಿರತರಾಗಿರುತ್ತಾರೆ ಅಂಥವರ ಮೇಲೆ ಸೂಕ್ತವಾದ ಕ್ರಮವನ್ನು ತೆಗೆದುಕೊಳ್ಳಬೇಕೆಂದು ನಿರ್ದೇಶನ ಕೊಟ್ಟಿರುತ್ತೇವೆ. ಯಾರು ಶಿಕ್ಷಕರಿಗೆ ಬಾಕಿ ಹಣವನ್ನು ಕೊಡಬೇಕಾಗಿರುತ್ತದೋ ಅವರ ಸಲುವಾಗಿ ೧೦೦ ಲಕ್ಷ ರೂಪಾಯಿಗಳನ್ನು ಒದಗಿಸಿ ಕೊಟ್ಟಿದ್ದೇವೆ. ಆದರೆ ೨೪೮ ಲಕ್ಷ ರೂಪಾಯಿಗಳು ಬೇಕೆಂದು ಕೇಳಿರುತ್ತಾರೆ. ಹೆಚ್ಚುವರಿ ಹಣವನ್ನು ಕೇಳಿರುವುದರಿಂದ ಆರ್ಡಿನೆನ್ಸ್ ಹೊರಡಿಸಿ ಕೊಡಬೇಕಾಗಿರುತ್ತದೆ. ಇದರಿಂದ ಸ್ವಲ್ಪ ತಡವಾಗಿರುತ್ತದೆ.

ರಾಜ್ಯದ ಗ್ರಾಮಾಂತರ ಪ್ರದೇಶಗಳಲ್ಲಿ ಸಾರ್ವಜನಿಕ ಗ್ರಂಥಾಲಯಗಳನ್ನು ಪ್ರಾರಂಭಿಸುವುದು

೧೦೭ (೧೯) ಶ್ರೀ ಜ್ಞಾನದೇವ ದೊಡ್ಡಮೇಟೆ (ರೋಣ).—ಮಾನ್ಯ ಶಿಕ್ಷಣ ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ದಯೆಯಿಟ್ಟು ಉತ್ತರಿಸುವರೇ:—

ಅ) ೧೯೮೩-೮೪ನೇ ಸಾಲಿನಲ್ಲಿ ರಾಜ್ಯದ ಗ್ರಾಮಾಂತರ ಪ್ರದೇಶಗಳಲ್ಲಿ ಹೊಸದಾಗಿ ಸಾರ್ವಜನಿಕ ಗ್ರಂಥಾಲಯಗಳನ್ನು ಪ್ರಾರಂಭಿಸಲಾಗಿದೆಯೇ? ಹಾಗಿದ್ದಲ್ಲಿ ಅವುಗಳ ಸಂಖ್ಯೆ ಎಷ್ಟು? (ಜಿಲ್ಲಾವಾರು ಮಾಹಿತಿ ಒದಗಿಸಬೇಕು)

ಆ) ಹೊಸ ಸಾರ್ವಜನಿಕ ಗ್ರಂಥಾಲಯಗಳನ್ನು ಪ್ರಾರಂಭಿಸಲು ಸರ್ಕಾರದವರು ಮಾಡಿದ ವೆಚ್ಚ ಎಷ್ಟು?

ಇ) ರಾಜ್ಯದ ಗ್ರಾಮಾಂತರ ಪ್ರದೇಶಗಳಲ್ಲಿ ಇನ್ನೂ ಹೆಚ್ಚಿನ ಗ್ರಂಥಾಲಯಗಳ ಸೌಲಭ್ಯ ಒದಗಿಸಲು ಸರ್ಕಾರದವರು ಯಾವುದಾದರೂ ಹೊಸ ಯೋಜನೆಗಳನ್ನು ಹಾಕಿಕೊಂಡಿದ್ದಾರೆಯೇ?

ಈ) ಹಾಗಿದ್ದಲ್ಲಿ ಅವುಗಳನ್ನು ಕಾರ್ಯಗತ ಮಾಡಲು ಎಷ್ಟು ದಿನಗಳು ಬೇಕು?

ಶ್ರೀ ಬಿ. ರಾಜಯ್ಯ (ಶಿಕ್ಷಣ ಸಚಿವರು).—

ಅ) ಹೌದು. ೩೦. (ಜಿಲ್ಲಾವಾರು ಪಟ್ಟಿ ಲಗತ್ತಿಸಿದೆ)

ಆ) ೧,೯೬,೬೧೬-೦೦ ರೂ.

ಇ) ಹೊಸ ಯೋಜನೆಯ ಅವಶ್ಯಕತೆ ತೋರುತ್ತಿಲ್ಲ. ಈಗಿರುವ ಯೋಜನೆಯಡಿಯಲ್ಲಿಯೇ ಇನ್ನೂ ೭೦ ಗ್ರಂಥಾಲಯಗಳನ್ನು ೧೯೮೩-೮೪ರಲ್ಲಿ ತೆರೆಯಲು ಅವಕಾಶವಿದೆ.

ಈ) ೧೯೮೩-೮೪ನೇ ಸಾಲಿನೊಳಗಾಗಿ ಉಳಿದ ಗ್ರಂಥಾಲಯಗಳನ್ನು ತೆರೆಯಲು ಕ್ರಮ ಕೈಗೊಳ್ಳಲಾಗುವುದು.